

உள்துறை, மதுவிலக்கு மற்றும் ஆயத்தீர்வைத் துறை

தமிழ்நாடு தீயணைப்பு மற்றும் மீட்புப் பணிகள்

கொள்கை விளக்கக் குறிப்பு

கோரிக்கை எண். 23

2008-2009

பொருளடக்கம்

வ. எண்	பொருள்
I.	முன்னுரை
II.	குறிக்கோள்கள்
III.	நிருவாக அமைப்பு
IV.	ஒருங்கிணைந்த செயல்பாட்டு அணுகுமுறை ஏற்பாடுகள்
V.	மனித ஆற்றல்
VI.	உள் கட்டமைப்பு
VII.	தகவல் தொடர்பு வசதிகள்
VIII.	பயிற்சி வசதிகள்
IX.	தீயணைப்பு மற்றும் மீட்புப் பணி நிலையங்களின் கட்டிட நிலை
X.	ஆற்றிய பணிகள்
XI.	ஊக்குவித்தலும் ஊக்கத் தொகைகளும்
XII.	புதிய முயற்சிகள்
	முடிவுரை

முன்னுரை

தீயணைப்பு மற்றும் மீட்புப் பணிகள் துறையின் முக்கியத்துவம் உயிர்களையும் மற்றும் உடைமைகளையும் மீட்பது என்ற அளவில் மட்டும் நிற்காமல் வளர்ந்து வரும் நகர்ப்புற மயமாக்குதலினாலும், தொழில் வளர்ச்சியினாலும் இயற்கை மற்றும் மனிதர்களால் ஏற்படுத்தப்படும் இடர்ப்பாடுகளினாலும் பாதிக்கப்படுபவர்களுக்கு உடனடி மீட்பு மற்றும் நிவாரணம் அளிப்பதிலும் உள்ளது. மிகவேகமாக நவீனமயமாகி வரும் சமுதாயத்தின் தேவையினை மனதில் கொண்டு, இத்துறை தனது பணித்திறனை மேம்படுத்துவதில் தொடர்ந்து ஈடுபட்டு வருகிறது.

II. குறிக்கோள்கள்

2. தமிழ்நாடு தீயணைப்பு மற்றும் மீட்புப் பணிகள் துறையானது “காக்கும் பணி எங்கள் பணி” என்ற குறிக்கோளுடன் மக்களுக்காகச் செயலாற்றும் ஒரு சேவைத் துறையாகும். அத்தியாவசிய சேவைப் பணிகளுடன் இத்துறையானது சட்டப்படியான நடவடிக்கை, ஆலோசனைதரும் பணிகள் மற்றும் வரையறைப்படுத்தும் பணிகள் முதலானவைகளையும் ஆற்றி வருகிறது. பொதுமக்களிடையே தீ தடுப்புப் பிரச்சாரத்தின் மூலமாகவும், விளம்பரம் மூலம் பாதுகாப்பு விழிப்புணர்வை ஏற்படுத்துவதன் வாயிலாகவும், பள்ளிகள், கல்லூரிகளில் ஒத்திகைப் பயிற்சி ஆகியவற்றை நடத்துவதன் மூலமாகவும் தீ பாதுகாப்பு நடவடிக்கைகளில் பெரும் பங்காற்றி வருகிறது. தீ பாதுகாப்பு நடவடிக்கைகளை உறுதி செய்யும் பொருட்டு, உரிமம் வழங்க உத்தேசிக்கப்பட்ட வளாகங்கள், வர்த்தக மையங்களை ஆய்வு செய்வதற்காகப் பல்வேறு உரிமம் வழங்கும் அதிகாரிகளுக்கு ஆலோசனை வழங்குவதன் மூலமாகவும் தீ தடுப்பு நடவடிக்கையில் இத்துறை முக்கிய பங்கு வகிக்கிறது. இவை தவிர, இத்துறையின் பணிகள், தேர்தல், இனக்கலவரம், பொருட்காட்சிகள் மற்றும் விழாக்காலங்களில் காவல் துறையினருக்கு உதவும் வகையிலும் விரிவடைகின்றன. இத்துறையில் உள்ள நோயாளர் ஊர்திகள் உடல் நலம் குன்றியோருக்கும், காயமடைந்தவர்களை உடனடி மருத்துவ சிகிச்சை அளிக்க மருத்துவமனைக்கு எடுத்துச் செல்வதற்கும் பயன்படுத்தப்படுகிறது. முக்கிய பிரமுகர்கள் வருகை, முக்கிய கூட்டங்கள் மற்றும் விழாக்களுக்காகப் பெரிய அளவில் பந்தல்கள் அமைக்கப்படும் இடங்களில் இத்துறை பாதுகாப்புப் பணியினை மேற்கொள்கிறது. தனியாரால் நடத்தப்படும் நிகழ்ச்சிகளுக்கும் வரையறுக்கப்பட்ட கட்டண அடிப்படையில் பாதுகாப்புப் பணியினை இத்துறை மேற்கொள்கிறது.

III. நிருவாக அமைப்பு

3. அரசின், உள்துறை, மதுவிலக்கு மற்றும் ஆயத்தீர்வைத் துறையின் நிருவாகக் கட்டுப்பாட்டின் கீழ் தீயணைப்பு மற்றும் மீட்புப் பணிகள் துறை செயல்பட்டு வருகிறது. தீயணைப்பு மற்றும் மீட்புப் பணிகள் துறை இயக்குநராக இந்தியக் காவல்துறைப் பணியினைச் சேர்ந்த கூடுதல் காவல்துறை இயக்குநர் நிலையிலுள்ள ஓர் அதிகாரி உள்ளார். இயக்குநருக்கு உதவியாக ஐந்து துணை இயக்குநர்கள் ஒவ்வொரு மண்டலத்திலும் பொறுப்பேற்றுப் பணிபுரிந்து வருகின்றனர். மண்டலங்கள் 30 கோட்டங்களாகப் பிரிக்கப்பட்டு, ஒவ்வொரு கோட்டமும் ஒரு கோட்ட அலுவலரின் கட்டுப்பாட்டின் கீழ் செயல்பட்டு வருகிறது. தென்சென்னை கோட்டம் மற்றும் வடசென்னை கோட்டம் ஆகியவற்றை மூன்றாகப் பிரித்து “மத்திய சென்னைக் கோட்டம்” என்ற புதிய கோட்டம் ஜூலைத் திங்கள், 2007ல் ஏற்படுத்தப்பட்டது. கோட்ட அலுவலர்களின் கீழ் இயங்கும் கோட்டங்களில் 4 முதல் 16 வரையிலான தீயணைப்பு மற்றும் மீட்புப் பணி நிலையங்கள் உள்ளன. துணை இயக்குநர் பதவி தரத்தில் நியமிக்கப்பட்டுள்ள இயக்குநர்(பயிற்சி)-ன் கட்டுப்பாட்டின் கீழ் தாம்பரத்தில் மாநிலப் பயிற்சி மையம் ஒன்று செயல்பட்டு வருகிறது. இப்பயிற்சி மையமானது தீயணைப்பு மற்றும் மீட்புப் பணிகள் துறையில் உள்ள பணியாளர்களுக்குப் பயிற்சி அளிப்பதுடன், பிறருக்கும் குறைந்த கட்டணத்தில் பயிற்சிகளை அளித்து வருகிறது. இயக்குநர் (பயிற்சி) அவர்களின் மேற்பார்வையின் கீழ் சென்னையில் மாநிலப் பணிமனை ஒன்றும் செயல்பட்டு வருகிறது. தீயணைப்பு மற்றும் மீட்புப் பணிகள் துறையின் நிருவாக அமைப்பு குறித்த விளக்கப்படம் இணைப்பில் கொடுக்கப்பட்டுள்ளது.

IV. ஒருங்கிணைந்த செயல்பாட்டு அணுகுமுறை ஏற்பாடுகள்

4. துறையின் அடிப்படைப் பிரிவு தீயணைப்பு மற்றும் மீட்புப் பணிகள் நிலையமாகும். மாநிலத்தில் 282 தீயணைப்பு மற்றும் மீட்புப் பணி நிலையங்களும், இது தவிர ஒகேனக்கல்லில் ஒரு மீட்புப் பணி நிலையமும் உள்ளன. பின்வரும் முக்கிய அளவுகோல்களின் அடிப்படையில், புதிய தீயணைப்பு மற்றும் மீட்புப் பணி நிலையங்கள் தொடங்கப்படுவதற்கான நடவடிக்கை எடுக்கப்பட்டு வருகிறது:-

- (i) 25 கி.மீ. சுற்றளவிற்குள் ஒரு தீயணைப்பு மற்றும் மீட்புப் பணிகள் நிலையமாவது இருக்க வேண்டும்.
- (ii) ஒவ்வொரு நிலையமும் குறைந்தது 50,000 மக்கள் தொகை உள்ள பகுதிக்குப் பயன்பட வேண்டும்.

மற்றும்

- (iii) ரூ.50,000/-க்குக் குறையாமல் தீ விபத்தினால் ஏற்படும் பொருட்சேதம் உண்டாகும் பகுதிகளில் இவை அமைக்கப்பட வேண்டும்.

V. மனித ஆற்றல்

5. தீயணைப்பு மற்றும் மீட்புப் பணிகள் துறையின் செயல் மற்றும் நிருவாகப் பணியாளர்களின் மொத்த எண்ணிக்கை 6,647 ஆகும். கோட்ட அலுவலர்கள், தானியங்கிப் பொறியாளர் (மாநிலப்பட்டறை), நிலைய அலுவலர்கள், இளநிலை உதவியாளர்கள், தட்டச்சர்கள் மற்றும் சுருக்கெழுத்துத் தட்டச்சர் ஆகிய பதவிகளை வகிப்போர் தமிழ்நாடு அரசுப் பணியாளர் தேர்வாணையத்தால் நேரடியாகத் தேர்ந்தெடுக்கப்பட்டு பணி நியமனம் செய்யப்படுகிறார்கள். தீயணைப்போர் பதவிக்கு தமிழ்நாடு சீருடைப் பணியாளர்கள் தேர்வுக் குழுமத்தால் நேரடியாகத் தேர்ந்தெடுக்கப்படுகிறார்கள். தமிழ்நாடு சீருடைப் பணியாளர்கள் தேர்வுக் குழுமத்தால் தேர்ந்தெடுக்கப்பட்ட 55 பேரும், கருணை அடிப்படையில் வேலை வாய்ப்பு வழங்கிட தேர்ந்தெடுக்கப்பட்ட 30 பேரும், ஜூன் திங்கள், 2007-ஆம் ஆண்டு முதல் பிப்ரவரி திங்கள் 2008-ஆம் ஆண்டு வரையிலான இடைப்பட்ட காலத்தில் தீயணைப்போராக நியமிக்கப்பட்டுள்ளார்கள்.

VI. உள் கட்டமைப்பு வசதிகள்

அ) ஊர்திகள்

6. இத்துறையானது தீயணைப்பு மற்றும் மீட்புப் பணிகளை மேற்கொள்வதற்காகப் பலவிதமான நவீன ஊர்திகளைக் கொண்டுள்ளது. இத்துறை, 338 நீர்தாங்கி ஊர்திகளும், 82 நோயாளர் ஊர்திகளும், 13 சிறு நுரை தகர்வு ஊர்திகளும், 5 அவசரகால மீட்பு ஊர்திகளும், நீராற்றலால் இயங்கும் மேடை கொண்ட ஊர்தி ஒன்றும், சுழல் மேடை ஏணி ஊர்தி ஒன்றும், 37 மீட்டர் மற்றும் 42 மீட்டர் உயரம் செல்லக்கூடிய நீராற்றலால் இயங்கும் மேடை மற்றும் சுழல் மேடை ஏணி கொண்ட 2 ஊர்திகள், நீர்விடுகுழாய் பதிக்கும் ஊர்தி ஒன்று, 53 தண்ணீர் லாரிகள், மீட்பு ஊர்தி ஒன்று, 2 நடமாடும் பழுது பார்க்கும் ஊர்திகள், 228 அதிக அளவு நீர் வெளியேற்றும் திறனுள்ள எளிதில் தூக்கிச் செல்லக்கூடிய பம்புகள், 93 மிதவைப் பம்புகள் ஆகியவைகளைக் கொண்டு இயங்கி வருகிறது. இவை தவிர, ஈப்புகள், பேருந்துகள், விசை மிதிவண்டிகள் ஆகிய துணை ஊர்திகளும் துறையின் செயல்பாட்டில் உள்ளன. இந்த அரசு பழைய நீர்தாங்கி வண்டிகளுக்குப் பதிலாக 2 புதிய நீர்தாங்கி வண்டிகள் ரூ.30.00 இலட்சம் செலவில் கட்டுமானம் செய்யவும் மற்றும் எழும்பூர் தீயணைப்பு மற்றும் மீட்புப் பணிகள் நிலையத்திற்கென ஒரு சிறிய நுரை தகர்வு ஊர்தி ரூ.16.69 இலட்சம் செலவில் வழங்கிடவும் 2007-2008-ஆம் ஆண்டில் ஒப்பளிப்பு வழங்கியுள்ளது. அவை கட்டுமானத்தில் உள்ளன. மேலும், பழைய 5 நோயாளர் ஊர்திகளுக்கு பதிலாக ரூ.32.25 இலட்சம் செலவில் புதிய ஊர்திகள் வாங்கிடவும் மற்றும் ஒகேனக்கல்லில் உள்ள மீட்புப் பணி நிலையத்திற்கென ஒரு நோயாளர் ஊர்தி ரூ.6.45 இலட்சம் செலவில் வாங்கிடவும் 2007-2008-ஆம் ஆண்டில் அரசு ஒப்பளிப்பு செய்துள்ளது.

ஆ) சாதனங்கள்

7. தீயணைப்பு மற்றும் மீட்புப் பணிகளை மிகவும் திறமையாகக் கையாளும் பொருட்டு, நவீன உபகரணங்களான, தூக்கும் பைகள், புகை வெளியேற்றும் கருவிகள், நச்சு வாயுக் கண்டுபிடிப்பான்கள், மின் ஆக்கிகள் மற்றும் மீட்புப் பணிக்கான அனைத்து உபகரணங்களையும் கொண்ட ஒரு பெட்டி ஆகிய மீட்புக் கருவிகள் துறைக்கு வழங்கப்பட்டுள்ளன. புயல் மற்றும் வெள்ளம் ஏற்படும் காலங்களில் உபயோகப்படுத்துவதற்காக இத்துறையில் 8 கண்ணாடி இழை விசைப் படகுகளும், 36 மிதவைப் படகுகளும் உள்ளன. இவை தவிர, அனல்வழி உருவம் அறியும் நிழற்படக் கருவி பொருத்திய தலைக் கவசம்-1, கையில் எடுத்துச் செல்லக் கூடிய அனல்வழி உருவம் அறியும் நிழற்படக் கருவிகள்-2, உயிர் உள்ளவர்கள் சிக்கியுள்ள இடங்களைக் கண்டுபிடிக்கும் கருவிகள்-2, பல்வகை வாயுக் கண்டுபிடிப்பான்கள்-2, தீ பாதிக்காத உடைகள்-81, இரசாயனப் பாதுகாப்பு உடைகள்-83 மற்றும் தீ பாதிக்காத 222 இணை கையுறைகள் ஆகியவையும் இத்துறையின் பயன்பாட்டில் உள்ளன. இவை தவிர, பழைய நீர்விடுகுழாய்களுக்கு பதிலாக ரூ.46.60 இலட்சம் செலவில் புதிய நீர்விடுகுழாய்கள் 2007-2008-ம் ஆண்டில் வழங்கப்பட்டுள்ளன.

VII. தகவல் தொடர்பு வசதிகள்

அ) தொலைபேசிகள் மற்றும் கம்பியில்லாத் தொலைத் தொடர்புக் கருவிகள்

8. தீயணைப்பு மற்றும் மீட்புப் பணிகளைக் குறித்த நேரத்தில் மேற்கொள்வது இத்துறையின் செயல்பாட்டில் ஒரு முக்கிய அம்சமாகும். ஒவ்வொரு தீயணைப்பு மற்றும் மீட்புப் பணிகள் நிலையத்திலும் ஒரு தொலைபேசி இணைப்பு கொடுக்கப்பட்டுள்ளது. '101' என்ற இலவச தொலைபேசி இணைப்புகள் சில மாவட்டத் தலைநகரங்களிலும் ஒரு சில நகரங்களிலும் உள்ளன. சென்னை மாநகர், திருவள்ளூர் மற்றும் காஞ்சிபுரம் மாவட்டங்களில் அதிவேக உயர் அலைவரிசை கம்பியில்லாத் தொலை தொடர்பு வசதிகளைக் கொண்ட வாக்கி-டாக்கிகள் மற்றும் மறு அஞ்சல் கருவிகள் இயங்கி வருகின்றன. மேலும், மாநில தலைநகரமானது அனைத்து மாவட்டத் தலைநகரங்களுடனும் மற்றும் சில முக்கியப் பகுதிகளுடனும் உயர் அலைவரிசைக் கருவிகள் மூலம் இணைக்கப் பட்டுள்ளது. மொத்தத்தில், 42 அதிவேக அலை வரிசைக் கருவிகள் பொருத்தப்பட்டு பயன்பாட்டில் இருந்து வருகின்றன. சென்னை மாநகர், திருவள்ளூர் மற்றும் காஞ்சிபுரம் மாவட்டங்களில் தகவல் தொடர்பு வசதிகளை நவீனப்படுத்தும் வகையில், உயர் அலைவரிசையில் இயங்கும் நிலையான, நடமாடும் மற்றும் வாக்கி டாக்கிகள் வாங்க அரசு ஒப்பளிப்பு செய்துள்ளது.

ஆ) பதில் செயல்பாடு நேரம்

9. விபத்து பற்றிய தகவல் பெறப்பெற்ற கணத்திலிருந்து முதல் தீயணைப்பு ஊர்தி விபத்து நடந்த இடத்தைச் சென்று அடைய எடுத்துக் கொள்ளும் நேரமே "பதில் செயல்பாடு" நேரமாகும். தீ விபத்து அல்லது மீட்பு நடவடிக்கை மேற்கொள்ளப்பட வேண்டிய சூழ்நிலைகளில் பதில் செயல்பாடு நேரத்தைக் குறைக்க இத்துறை தொடர்ந்து அனைத்து முயற்சிகளையும் மேற்கொண்டு வருகிறது. சென்னை மாநகரில் இந்த பதில் செயல்பாடு நேரத்தினை 10 நிமிடங்கள் அல்லது அதற்குக் குறைவாகக் கொண்டு வருவதில் இத்துறை வெற்றி கண்டுள்ளது. இந்த பதில் செயல்பாடு நேரம் கடைபிடிக்கப்படுவதைக் கண்காணிக்கும் வகையில் தகவல்களை விரைந்து அளிப்பதற்கென தனியே ஒரு தகவல் தொடர்பு மையமும், "101" மற்றும் "102" எண்கள் கொண்ட தொலைபேசி இணைப்புகள் மற்றும் வான்தந்தி கருவி இணைப்புகள் பொருத்திய ஒரு கட்டுப்பாட்டு அறையும் சென்னையில் இயங்கி வருகின்றன. பதில் செயல்பாடு நேரத்தை மாவட்டங்களில் மேலும் குறைக்க அனைத்து நடவடிக்கைகளும் எடுக்கப்பட்டு வருகின்றன.

இ) துறை இணையதளம்

10. தீயணைப்பு மற்றும் மீட்புப் பணிகள் துறைக்கென இணைய தளம் ஒன்று தேசிய தகவல் தொடர்பு மையத்தினரால் பராமரிக்கப்பட்டு வருகிறது. இந்த இணையதளத்தின் முகவரி- <http://www.tn.nic.in/fireservice> என்பதாகும். இது தீத்தடுப்பு பாதுகாப்பு நடவடிக்கைகள் குறித்தும், விதிகள், உரிம நிபந்தனைகள் குறித்தும் பொதுமக்களுக்குத் தேவையான அனைத்து விவரங்களையும் கொண்டதாகவும், இதனைப் பயன்படுத்திக் கொள்பவர்களுக்கு ஒரு நல்ல நண்பனாகவும் செயல்பட்டு வருகிறது.

VIII. பயிற்சி வசதிகள்

11. பொதுமக்களுக்குச் சேவை புரிந்திடும் வகையில், தீயணைப்பு மற்றும் மீட்புப் பணிகள் துறையானது தீயணைப்பு தொழில்நுட்பம் மற்றும் மீட்புப் பணி தொழில் நுட்பம் ஆகியவற்றில் ஏற்பட்டுள்ள நவீன மாற்றங்களுக்கு ஏற்ப, இதன் பணியாளர்களுக்குப் பணியில் சேரும்போது அளிக்கப்படும் பயிற்சிகளுடன் வெவ்வேறு கால கட்டங்களில் அளிக்கப்படும் நினைவுகூர் பயிற்சிகளும் அனைத்துப் பதவி நிலைகளில் உள்ளவர்களுக்கும் அளிக்கப்படுகின்றன. தாம்பரத்தில் நன்கு பராமரிக்கப்படும் மாநிலப் பயிற்சி மையம் ஒன்றில் இப்பயிற்சி வகுப்புகள் நடத்தப்படுகின்றன. இது தவிர, தொழிற்சாலைகள், பொதுத் துறை நிறுவனங்கள், ஏனைய அரசு அமைப்புகள், ஏனைய மாநில, மத்திய அரசு அமைப்புகளிலிருந்து அனுப்பப்படும் பணியாளர்களுக்கும் இம்மாநிலப் பயிற்சி மையமானது, ஒரு குறைவான கட்டணத்தில் பயிற்சிகளை அளித்து வருகிறது. தாம்பரத்தில் அமைந்துள்ள மாநிலப் பயிற்சி மையமானது, பயிற்றுவிப்பதற்குத் தேவையான அவசரகால மீட்பு ஊர்தி, இழுத்துச் செல்லும் வசதி கொண்ட நீட்டிப்பு ஒளி தாங்கி சாதனம், கணினிகள், இரசாயனப் பாதுகாப்பு உடைகள், நீர் மூழ்கு உடைகள், மல்டி மீடியா புரொஜெக்டர்கள், நடமாடும் பழுதுபார்க்கும் ஊர்திகள் மற்றும் உடற்கட்டு பராமரிக்கும் கருவிகள் ஆகிய நவீன சாதனங்களைக் கொண்டுள்ளது. வெளிப் பயிற்சிக்கு அனைத்துப் பருவ காலங்களுக்கும் ஏற்ற பயிற்சி மைதானம், புகை உருவாக்கும் கூடம் மற்றும் வி-வடிவ நீர்த் தொட்டிகள் ஆகியவைகளுடன், போதுமான இடவசதியுள்ள பயிற்சி வகுப்பறைகள், சிறந்தநூலகம், மாதிரி வடிவமைப்புகள், நல்ல உணவுக் கூடம் மற்றும் தங்குமிட வசதிகள் ஆகிய அனைத்தும் அளிக்கப்படும் பயிற்சியின் தரத்தினை மேலும் உயர்த்துகின்றன. இந்தப் பயிற்சி மையமானது நாகபுரியில் உள்ள தேசிய தீயணைப்புக் கல்லூரிக்கு இணையாக உள்ளது. இந்திய அரசின் உள்துறை அமைச்சகம், புதுதில்லி, நாகபுரியிலுள்ள தேசிய தீயணைப்புக் கல்லூரியினால் வழங்கப்பெறும் பயிற்சியினை வழங்கும் மண்டல பயிற்சி மையங்களில் ஒன்றாக, தமிழ்நாடு தீயணைப்பு மற்றும் மீட்புப் பணிகள் துறையின் மாநிலப் பயிற்சி மையத்தினை நியமித்துள்ளது. 2007-ஆம் ஆண்டில், பல்வேறு பயிற்சிகள் 411 பேருக்கு அளிக்கப்பட்டுள்ளன.

12. இது தவிர, அனைத்துக் கோட்டங்களுக்கும் பயிற்சியினை மேம்படுத்திடவும் நிர்வாகத் திறமையினை மேம்படுத்திடவும் கணினிகள் வழங்கப்பட்டுள்ளன. கோட்டத் தலைமையிடங்களில் தனிப்பட்ட நபருக்கான பயிற்சிகள் அளிக்கப்பட்டுள்ளன. 2007-ஆம் ஆண்டில், 365 தனியார்களுக்கு பயிற்சிகள் அளிக்கப்பட்டுள்ளது. பேரழிவு மேலாண்மையின் கீழ் அமைக்கப்பட்டுள்ள சிறப்புமிக்க தேடுதல் மற்றும் மீட்புக் குழுக்களுக்கு மாநில அளவில் பயிற்சி அளிக்கும் நிறுவனமாக தீயணைப்பு மற்றும் மீட்புப் பணிகள் துறை மாநிலப் பயிற்சி மையம் அறிவிக்கப்பட்டுள்ளது.

IX. தீயணைப்பு மற்றும் மீட்புப் பணி நிலையங்களின் கட்டிட நிலை

13. மாநிலத்தில் தற்பொழுது 282 தீயணைப்பு மற்றும் மீட்புப் பணி நிலையங்கள் செயல்பட்டு வருகின்றன இவை தவிர, ஒரு மீட்புப் பணி நிலையம் ஒகேனக்கல்லில் செயல்பட்டு வருகிறது. இவற்றுள், 161 நிலையங்கள் சொந்தக் கட்டிடங்களிலும் 30 நிலையங்கள் பகுதி நிரந்தரக் கட்டிடங்களிலும், 92 நிலையங்கள் வாடகைக் கட்டிடங்களிலும் செயல்பட்டு வருகின்றன. 2007-2008-ஆம் ஆண்டில் 8 தீயணைப்பு மற்றும் மீட்புப் பணிகள் நிலையங்களுக்கு ரூ.2 கோடி செலவில் கட்டிடங்கள் கட்டித் தரும் பணிகள் மேற்கொள்ளப்பட்டுள்ளன.

X. ஆற்றிய பணிகள்

அ) தீ தடுப்பு

14. தீயணைப்பு மற்றும் மீட்புப் பணிகள் துறையின் முதன்மைப் பணி தீ தடுப்பு ஆகும். பொதுமக்களிடையே பாதுகாப்பு விழிப்புணர்வை ஏற்படுத்துவதற்கென 12 கோட்டங்களில் தீ தடுப்புக் குழுக்கள் உள்ளன. இக்குழுக்கள் தீ தடுப்பு முறைகளை ஊரக மற்றும் நகரப் பகுதி மக்களிடம் எடுத்துரைப்பதால் தீயினால் ஏற்படும் ஆபத்துகள் பெருமளவு குறைக்கப்படுகின்றன. பள்ளிகள், தொழிற்சாலைகள், அலுவலகங்கள், கிராமங்கள் மற்றும் குடிசைப் பகுதிகளில் தெரிவு செய்யப்பட்ட குழுவினருக்குச் சொற்பொழிவுகளும் மற்றும் செயல்முறை விளக்கங்களும் தீ தடுப்பு பாதுகாப்பு முறைகள் குறித்து இக்குழுக்கள் அறியும் விதத்தில் அளிக்கப்படுகிறது. 12 தீ தடுப்புக் குழுக்களால் ஆழ்ந்து மேற்கொள்ளப்பட்ட தீ தடுப்பு முறைகளின் காரணமாக 2007-ஆம் ஆண்டு தீபாவளி பண்டிகை காலத்தின் போது உயிர் இழப்போ அல்லது உடைமைகளுக்கு அதிக சேதமோ ஏற்படவில்லையென்பது குறிப்பிடத்தக்க ஒன்றாகும். 2007-ஆம் ஆண்டில் மாநிலம் முழுவதிலும் பொது இடங்கள் மற்றும் கல்வி நிறுவனங்கள் போன்ற 4,530 இடங்களில் தீ தடுப்பு முறைகள் குறித்த கல்வியறிவு பயிற்றுவிக்கப்பட்டுள்ளது. ஏழு நோயாளர் ஊர்திகள் திரைப்படக் கருவிகள் (புரொஜெக்டர்கள்), குறுந்தட்டு இயக்கி மற்றும் ஒலி பெருக்கிகள், மின்தொடர் பிணைப்புப் பலகை, மின் கம்பிகள் போன்ற பிற சாதனங்கள் பொருத்தப்பட்ட நடமாடும் திரையரங்குகளாக மாற்றியமைக்கப்பட்டு, மாநிலத்தின் பல்வேறு பகுதிகளில் பொதுமக்களுக்குத் தீ பாதுகாப்பு விழிப்புணர்வு ஏற்படுத்தப்பட்டு வருகின்றன. பள்ளிகளில் போதுமான எண்ணிக்கையில் நுழைவாயில், வெளியேறும் வாயில் மற்றும் அவசரகால வெளியேறும்வாயில் ஆகியவை அமைந்திருப்பதை உறுதி செய்யும் பொருட்டு தீ பாதுகாப்பு ஆய்வினை கட்டாய அடிப்படையில் நிலைய அலுவலர்கள் மேற்கொண்டு வருகின்றனர். 2007-ஆம் ஆண்டில், நிலைய அலுவலர்களால் 6,201 பள்ளிக் கூடங்கள் தடையின்மைச் சான்று வழங்குவதற்காக ஆய்வுகள் செய்யப்பட்டுள்ளன. தீயணைப்பு மற்றும் மீட்புப் பணிகள் துறையினர் ஏற்படுத்தியுள்ள பாதுகாப்பு தன்னார்வலர்கள் குழுமத்திற்கு இந்த அரசு அங்கீகாரம் வழங்கியுள்ளது. இது தீ தடுப்புப் பணிகளில் பொதுமக்களை அதிக அளவில் பங்கு கொள்ளச் செய்வதற்கு வழிவகுக்கும்.

15. பேரழிவுக் காலங்களில் தேடுதல் மற்றும் மீட்புப் பணிகளை மேற்கொள்வதற்காக ஒவ்வொரு மாவட்டத்திலும் ஏற்படுத்தப்பட்டுள்ள அதிரடிப்படை வீரர்களுக்கு தீவிரப் பயிற்சி அளிக்கப்பட்டு வருகிறது.

16. ஒவ்வொரு ஆண்டும் தீ தொண்டு நாள் ஏப்ரல் திங்கள் 14ம் தேதியிலிருந்து ஒரு வார காலத்திற்கு மாநிலம் முழுவதும் விழா ஏற்பாடு செய்ய இயலுகின்ற அனைத்து தீயணைப்பு மற்றும் மீட்புப் பணிகள் நிலையங்களிலும் மற்றும் தீ தடுப்பு குறித்து பிரச்சாரங்களை நாளிதழ்கள், தொலைக்காட்சி மற்றும் வானொலி வழியாகவும் மேற்கொள்ளப்பட்டு வருகின்றன.

ஆ) குடிசைப் பகுதிகளில் கோடைக் காலத்தில் சுற்றுக்காவல் பணி புரிதல்

17. கோடைக் காலத்தில் குடிசைப் பகுதிகளில் ஏற்படும் தீ விபத்துகளில் பெரும்பாலானவை கவனமின்மையாலும், அலட்சியத்தினாலும் ஏற்படுபவை ஆகும். இது போன்ற தீ விபத்துகளைச் சமாளிக்கும் நோக்கத்தில், ஆபத்தான பகுதிகளில் ஒவ்வொரு ஆண்டும் மார்ச் மாதம் முதல் ஆகஸ்ட் மாதம் முடிய தீயணைப்பு ஊர்திகளைச் சுற்றுக்காவல் பணியில் ஈடுபடுத்தும் திட்டம் செயல்படுத்தப்பட்டு வருகிறது. கடந்த கோடைக் காலத்தின்போது 10 தீயணைப்பு ஊர்திகள் 24 மணி நேரமும் சுற்றுக்காவல் பணிகளில் ஈடுபடுத்தப்பட்டு முக்கியமான குடிசைப் பகுதிகள் விழிப்புடன் கண்காணிக்கப்பட்டன.

இ) திரையரங்குகள் / கட்டடங்களில் தீத் தடுப்பு

18. திரையரங்குகள் அதிக அளவு தீ விபத்துக்கு வாய்ப்புள்ள இடங்களாக உள்ளன. திரை அரங்குகளில் தீயிலிருந்து பாதுகாப்பினை உறுதி செய்யும் வகையில் தமிழ்நாடு முழுவதும் உள்ள

திரையரங்குகளைப் பல்துறைக் குழு ஒன்று ஆண்டு தோறும் ஆய்வு செய்து வருகிறது. இக்குழுவானது திரையரங்குகளை ஆய்வு செய்து உரிம நிபந்தனை மீறல்கள் எவையேனாயிருப்பின் அது குறித்து உரிய நடவடிக்கை எடுக்க உரிமம் வழங்கும் அதிகாரிகளின் கவனத்திற்குக் கொண்டு செல்கிறது. இதன்படி 2007-ஆம் ஆண்டில் 714 திரையரங்குகள் ஆய்வு செய்யப்பட்டுள்ளன. மேலும், 2007-ஆம் ஆண்டில் பல்வேறு சட்டங்கள் மற்றும் விதிகளின் கீழ் ஏறத்தாழ 17,695 கட்டடங்கள் தீ தடுப்பு மேற்கொள்ளப்பட்ட நடவடிக்கைகள் குறித்து ஆய்வு செய்யப்பட்டுள்ளன.

ஈ) தீ விபத்து குறித்த அழைப்புகள்

19. 2007-ஆம் ஆண்டில், மொத்தத்தில் 21,224 தீ விபத்து அழைப்புகள் வரப்பெற்றன. அவ்விபத்துகளில் ஆபத்தான நிலையில் இருந்த 160 உயிர்களில் 88 உயிர்கள் காப்பாற்றப்பட்டுள்ளதுடன், ரூ.192.41 கோடி மதிப்புள்ள உடைமைகளும் மீட்கப்பட்டுள்ளன. சென்னை மாநகரில், தீ விபத்து நிகழும் இடங்களில் சென்னை மாநகர குடிநீர் வடிகால் வாரியத்தின் தண்ணீர் லாரிகள் மூலம் நீர்தாங்கி ஊர்திகளுக்கு மீண்டும் நீர் நிரப்பப்பட்டு தொடர் தீயணைப்புப் பணிகள் மேற்கொள்ளப்பட்டு வருகின்றன. இது தீயணைப்புப் பணிகள் தங்கு தடையின்றி நடைபெறுவதற்கும், மிகப் பெரிய அளவில் உயிர்களையும், பொதுமக்களின் உடைமைகளையும் தீயின் அழிவிலிருந்து காப்பாற்றுவதற்கும் உதவிகரமாக இருந்து வருகின்றது.

20. 2007-ஆம் ஆண்டில் பெறப்பட்ட 21,224 தீ விபத்து அழைப்புகளில், பெருந் தீ விபத்துகள், நடுத்தர தீ விபத்துகள் மற்றும் சிறிய தீ விபத்துகளின் எண்ணிக்கை முறையே 160, 419 மற்றும் 20,645 ஆகும். மேலும், பெருந் தீ விபத்து மற்றும் நடுத்தர தீ விபத்து பற்றிய தகவல்களின் எண்ணிக்கையை மொத்த அழைப்புகளுடன் ஒப்பிடும்போது அவை முறையே 1 விழுக்காடு மற்றும் 2 விழுக்காடு மட்டுமே ஆகும்.

உ) மீட்பு அழைப்புகள்

21. தமிழ்நாடு தீயணைப்பு மற்றும் மீட்புப் பணிகள் துறையால் பெறப்படும் மீட்பு அழைப்புகள் பெரும்பாலும் சாலை விபத்தில் சிக்குண்டவர்கள், இரயில் விபத்துகளில் சிக்குண்டவர்கள், கிணறுகளில் தவறி விழுந்தவர்கள், நச்சுப்பூச்சிகளின் தாக்குதலுக்கு உள்ளானவர்கள், நச்சு வாயுக்களைச் சுவாசித்தவர்கள், கட்டட இடிபாடுகளில் சிக்குண்டவர்கள், இயற்கையான மற்றும் மனிதர்களால் ஏற்படுத்தப்படும் இன்னல்கள் போன்றவற்றில் சிக்குண்டவர்கள் ஆகியோரைக் காப்பாற்றக்கோரும் அவசர அழைப்புகளாகவே உள்ளன. 2007-ஆம் ஆண்டில் மொத்தம் 9,225 மீட்பு அழைப்புகளில் ஆபத்தான நிலையில் இருந்து 8,575 உயிர்களில் 6,821 உயிர்கள் காப்பாற்றப்பட்டுள்ளன.

ஊ) நோயாளர் ஊர்தி அழைப்புகள்

22. 82 தீயணைப்பு மற்றும் மீட்புப் பணி நிலையங்களில் நோயாளர் ஊர்திகள் உள்ளன. தீ விபத்து மற்றும் இதர விபத்துகளின் போது காயமடைந்த நபர்கள் உடனடி மருத்துவ சிகிச்சைக்காக மருத்துவமனைக்குக் கொண்டு செல்லப்படுகிறார்கள். மேலும், நோயாளிகளும், காயமடைந்தோரும் அழைப்பின் பேரில் குறைந்த வாடகையில் மருத்துவமனைக்கு அழைத்துச் செல்லப்படுகிறார்கள். 2007-ஆம் ஆண்டில், 1,526 அழைப்புகளை ஏற்று, நோயாளர் ஊர்திகள் செயல்பட்டுள்ளன. இவற்றுள் 1,091 வாடகைக் கட்டண அழைப்புகளாகும். நோயாளர் ஊர்திகள் மூலம் அழைப்புகளை மேற்கொண்டவகையில் ரூ.2.44 இலட்சம் வாடகைக் கட்டணமாக வசூலிக்கப்பட்டுள்ளது.

எ) பொது நலன் கருதி ஆயத்த நிலைப் பணி

23. முக்கியப் பிரமுகர்களின் வருகையின்போதும், முக்கிய கருத்தரங்குகள் மற்றும் பொதுக் கூட்டங்கள்/ விழாக்களின்போதும் பெரிய பந்தல்கள் அமைக்கப்படும் தருணங்களில் தீயணைப்பு

ஊர்திகள் ஈடுபடுத்தப்படுகின்றன; மற்றும் பாதுகாப்புப் பணி, ஆயத்த நிலை நிறுத்தப் பணிகளுக்காகவும் தீயணைப்பு மற்றும் மீட்புப் பணி ஊர்திகள் பயன்படுத்தப்படுகின்றன. இவை தவிர, தனியார் விழாக்களிலும் கட்டண அடிப்படையில் தீயணைப்பு ஊர்திகள் ஆயத்த நிலைநிறுத்தப் பணிகளில் ஈடுபடுத்தப்படுகின்றன. 2007-ஆம் ஆண்டில் 2,275 தருணங்களில் ஆயத்த நிலை நிறுத்தப்பணிகள் மேற்கொள்ளப்பட்டுள்ளன. இவற்றுள், கட்டண அடிப்படையில் மேற்கொள்ளப்பட்ட பணிகளின் எண்ணிக்கை 1,469 ஆகும். 2007-ஆம் ஆண்டில் ஆயத்த நிலை நிறுத்தப் பணி கட்டணமாக ரூ. 38.26 இலட்சம் வசூலிக்கப்பட்டுள்ளது.

XI. ஊக்குவித்தலும் ஊக்கத் தொகைகளும்

24. தீயணைப்பு மற்றும் மீட்புப் பணிகள் துறைப் பணியாளர்களுக்கு வழங்கப்பட்டுவரும் விருதுகள் மற்றும் நலத்திட்டங்கள் குறித்த விவரம் பின்வருமாறு:-

அ) விருதுகள்

தீயணைப்பு மற்றும் மீட்புப் பணிகள் துறை பணியாளர்கள் கடமை உணர்வுடனும், அஞ்சா நெஞ்சத்துடனும் ஆற்றிய பணியினை அங்கீகரிக்கும் வகையில், மாநில அரசால் உருவாக்கப்பட்ட பின்வரும் விருதுகள், தமிழ்நாடு தீயணைப்பு மற்றும் மீட்புப் பணிகள் துறை அலுவலர்கள் மற்றும் பணியாளர்களுக்கு வழங்கப்படுகின்றன:-

(1) தமிழ்நாடு முதலமைச்சரின் தீயணைப்புப் பணி பதக்கம் (அண்ணா பதக்கம்)

இப்பதக்கம் பெற்றவர்கள், அவர்களுடைய பதவித் தரத்திற்கேற்ப ரூ.2,000/- முதல் ரூ.5,000/- வரை ஒட்டுமொத்த மானியம் பெறத் தகுதியுடையவராவார்கள். 2007-ஆம் ஆண்டில் தீயணைப்பு மற்றும் மீட்புப் பணிகள் துறை பணியாளர்களுக்குப் பாராட்டத்தக்க வகையில் பணிபுரிந்தமைக்காக 10 பதக்கங்கள் வழங்கப்பட்டுள்ளன.

(2) தமிழ்நாடு முதலமைச்சரின் தீயணைப்புப் பணி பதக்கம் (பொங்கல் தினத்தன்று வழங்கப்படுகிறது)

இப்பதக்கம் பெறும் தீயணைப்போர் மற்றும் அதற்கு இணையான பதவித் தரத்தில் உள்ளவர்களுக்கு மாதந்தோறும் ரூ.40/-ம், முன்னணித் தீயணைப்போர்/ இயந்திரக் கம்மியர் ஓட்டுநர், தீயணைப்போர் ஓட்டுநர், தீயணைப்போர்-இயந்திரக் கம்மியர் ஆகிய பதவித் தரத்தில் உள்ளவர்களுக்கு மாதந்தோறும் ரூ.50/-ம் ரொக்கப்படியாக வழங்கப்படுகிறது. 2008-ஆம் ஆண்டிற்கு தமிழ்நாடு முதலமைச்சரின் தீயணைப்புப் பணி பதக்கம் 80 தீயணைப்பு மற்றும் மீட்புப் பணிகள் துறைப் பணியாளர்களுக்கு வழங்கப்பட்டுள்ளது.

(3) சிறந்த பணிக்கான தமிழ்நாடு முதலமைச்சர் தீயணைப்புப் பணி பதக்கம்

இந்த பதக்கமானது, தீயணைப்பு மற்றும் மீட்புப் பணிகள் துறை பணியாளர்களின் திறனறிந்து அவர்களை ஊக்குவிக்கும் பொருட்டும், அவர்கள் தங்கள் கடமையைத் திறமையுடனும், ஊக்கத்துடனும் ஆற்றிட உற்சாகம் அளிக்கும் வகையிலும் ஏற்படுத்தப்பட்டது. நிலைய அலுவலர், முன்னணித் தீயணைப்பாளர், தீயணைப்பாளர் ஆகியோருக்கு, பதவிக்கு ஒன்று வீதம் ஆண்டுதோறும் மூன்று பதக்கங்கள் தீ தொண்டு நாளான ஏப்ரல், 14ம் நாள் வழங்கப்படுகிறது. 8 கிராம் எடை கொண்ட இப்பதக்கம் 22 காரட் தங்கத்தில் செய்யப்பட்டதாகும். மேலும், நிலைய அலுவலருக்கு ரூ.3,000/-ம், முன்னணி தீயணைப்போருக்கு ரூ.2,500/-ம், மற்றும் தீயணைப்போருக்கு ரூ.2,000/-ம் ஒட்டுமொத்த மானியமாக வழங்கப்படுகிறது. இப்பதக்கம் அவர்களுடைய பணியில், மிகச் சிறப்பான சாதனை படைத்தவர்களுக்கு மட்டுமே வழங்கப்படுகிறது.

(4) பிற பதக்கங்கள்

தீயணைப்பு மற்றும் மீட்புப் பணிகள் துறை பணியாளர்களுக்கு, மாநில விருதுகள் தவிர, மத்திய அரசால் பின்வரும் விருதுகளும் வழங்கப்படுகின்றன:-

- அ) சுதந்திர தினத்தன்று வழங்கப்படும் பாராட்டத்தக்க பணிக்கான தீயணைப்புப் பணிப் பதக்கம்;
- ஆ) குடியரசு தினத்தன்று வழங்கப்படும் பாராட்டத்தக்க பணிக்கான தீயணைப்புப் பணிப் பதக்கம்;
- இ) வீர தீரச் செயல்களுக்கான தீயணைப்புப் பணிப் பதக்கம்;

ஆ) நலத் திட்டங்கள்

(1) தீயணைப்பு மற்றும் மீட்புப் பணிகள் சேமநல நிதி

தீயணைப்பு மற்றும் மீட்புப் பணிகள் துறையைச் சேர்ந்த துயருற்ற பணியாளர்களுக்கு நிதி உதவி செய்வதற்கென 1962-ஆம் ஆண்டில் தமிழ்நாடு தீயணைப்பு மற்றும் மீட்புப் பணிகள் சேம நல நிதி ஏற்படுத்தப்பட்டு செயலாக்கத்தில் உள்ளது. உறுப்பினர்களின் நலனுக்காக பின்வருமாறு நிதியுதவி அளிக்கப்படுகிறது:-

- (அ) தீயணைப்புப் பணியாளர்கள் மற்றும் அவர்களைச் சார்ந்திருப்போர் காசநோய், தொழுநோய், புற்றுநோய் போன்ற கொடிய நோய்களினால் பாதிக்கப்பட்டிருப்பின் ஊட்டச் சத்துள்ள உணவு வாங்கிக் கொள்ள;
- (ஆ) உறுப்பினர்களுடைய குழந்தைகளின் உயர் கல்விச் செலவுக்காக;
- (இ) ஓய்வு பெற்ற பணியாளர்களுக்கு அடையாளத் தொகை வழங்க;
- (ஈ) உறுப்பினர்கள் அல்லது அவர்களைச் சார்ந்தவர்கள் இறந்துவிட்டால், அவர்களது ஈமச் சடங்கு செலவுக்காக;

ஒவ்வொரு ஆண்டும் இச்சேமநல நிதிக்கு அரசு மானியமாக ரூ.4.00 இலட்சம் வழங்கி வருகிறது. இத்திட்டத்தில் தற்போது 5,640 பேர் உறுப்பினர்களாக உள்ளனர். மேலும், 2007-2008-ஆம் ஆண்டில் உறுப்பினர்களிடமிருந்து சந்தா தொகையாக ரூ.10.32 இலட்சம் வசூலிக்கப்பட்டுள்ளது. 2007-2008-ஆம் ஆண்டில் இந்நிதியிலிருந்து உறுப்பினர்களுக்கு வழங்கப்பட்ட மொத்த நிவாரணத் தொகை ரூ.9.74 இலட்சம் ஆகும்.

(2) குடும்ப நல நிதித் திட்டம்

பணியிலிருக்கும்போது மரணமடையும் பணியாளர்களின் குடும்பத்தினருக்கு குடும்ப நல நிதியிலிருந்து ஒரு இலட்சத்து ஐம்பதாயிரம் அரசால் வழங்கப்படுகிறது. ரூபாய்

(3) கருணைத் தொகை

தீயணைப்பு மற்றும் மீட்புப் பணிகள் துறைப் பணியாளர்களுக்கு வழங்கப்பட்டு வரும் கருணைத் தொகை விவரம் பின்வருமாறு:-

அ	பணியில் ஈடுபட்டிருக்கும் போது மரணமடையும் பணியாளர்களின் குடும்பத்திற்கு;	ரூ.5,00,000/-
ஆ	பணியாற்றும்போது நிரந்தர ஊனம் ஏற்பட்டவர்களுக்கு;	ரூ.1,00,000/-
இ	பணியாற்றும்போது கடுமையான காயமடைந்தவர்களுக்கு;	ரூ. 20,000/-
ஈ	பணியாற்றும்போது சிறு காயம் அடைந்தவர்களுக்கு;	ரூ. 10,000/-

(4) குழுக் காப்பீட்டுத் திட்டம்

தீயணைப்பு மற்றும் மீட்புப் பணிகள் துறையில் இயக்குநர் முதல் தீயணைப்போர் வரையிலான பணியாளர்களுக்காக (அமைச்சுப் பணியாளர்கள் நீங்கலாக), குழுக் காப்பீட்டுத் திட்டம் ஒன்று நடைமுறையில் உள்ளது. இத்திட்டத்தின்படி, பணியில் ஈடுபட்டிருக்கும்போது மரணமடையும் பணியாளரின் குடும்பத்தினருக்கு ரூபாய் ஒரு இலட்சம் நிவாரணத் தொகையாக வழங்கப்படுகிறது.

(5) உணவுப் பொருட்களை மானிய விலையில் வழங்கும் திட்டம்

உதவிக் கோட்ட அலுவலர் பதவி வரையிலான பணியாளர்களுக்கு அரிசி, கோதுமை, ரவை/மைதா, துவரம் பருப்பு, உளுத்தம் பருப்பு போன்ற உணவுப் பொருட்கள் மானிய விலையில் வழங்கப்படுகின்றன. இதற்காக அரசு ஆண்டொன்றுக்குச் சராசரியாக ரூ.56.00 இலட்சம் செலவிடுகிறது.

(6) குடியிருப்புகள் கட்டுதல்

தீயணைப்பு மற்றும் மீட்புப் பணிகள் துறைப் பணியாளர்களை அவசரக் காலங்களில் உடனடியாகத் திரட்டவும், செயல்திறனைக் கூட்டவும், அவர்களது பணியிடத்திற்கு அருகிலேயே குடியமர்த்துவது அவசியமாகும். மேலும், இத்துறையில் உள்ள தீயணைப்பு மற்றும் மீட்புப் பணி அலுவலர்கள் மற்றும் பணியாளர்கள் அனைவரும் வாடகையில்லா குடியிருப்புக்குத் தகுதியுடையவர்கள். இதற்கு ஏதுவாக, தீயணைப்பு மற்றும் மீட்புப் பணிகள் துறைப் பணியாளர்களது குடியிருப்புகளின் எண்ணிக்கையினை அதிகரிக்கும் நோக்கில், பல்லடம், பேட்டை, பெண்ணாகரம், இராஜபாளையம், கள்ளக்குறிச்சி, ஆரணி, பொன்னேரி, பொன்னமராவதி, திருப்பூர், உடுமலைப்பேட்டை, ஈரோடு, மற்றும் சிதம்பரம் ஆகிய தீயணைப்பு மற்றும் மீட்புப் பணிகள் நிலையங்களைச் சேர்ந்த பணியாளர்களுக்கு ரூ.988.24 இலட்சம் செலவில், தமிழ்நாடு காவலர் வீட்டு வசதிக் கழகத்தின் மூலம் 200 குடியிருப்புகள் கட்டுவதற்கான கட்டுமானப் பணிகள் நடைபெற்று வருகின்றன. இத்திட்டம் செயல்படுத்தப்பட்ட பின்னர், அது, தீயணைப்பு மற்றும் மீட்புப் பணிகள் நிலைய பணியாளர்களுக்கான குடியிருப்புகளின் எண்ணிக்கையினை உயர்த்துவதாக அமையும் என்பதுடன், நாளடைவில் இவர்களின் செயல்படும் திறமையினையும் மேலும் வலுப்படுத்துவதாகவும் அமையும். எதிர்காலத்தில் தீயணைப்பு மற்றும் மீட்புப் பணிகள் துறை பணியாளர்களுக்கான குடியிருப்புகள் கட்டும்பணி விரைவு படுத்தப்படும்.

(7) இடர்படி

தீயணைப்போர் பதவி முதல் உதவிக் கோட்ட அலுவலர் பதவி வரை உள்ளவர்களுக்கு வழங்கப்பட்டு வரும் இடர்படி மாதம் ரூ.40/-லிருந்து ரூ.120/- ஆகவும் மற்றும் கோட்ட அலுவலர் பதவியில் உள்ளவர்களுக்கு மாதம் ரூ.60/-லிருந்து ரூ.140/-ஆகவும் செப்டம்பர் திங்கள், 2006 முதல் உயர்த்தி வழங்கப்பட்டு வருகிறது.

XII. புதிய முயற்சிகள்

25. 2008-2009-ஆம் ஆண்டிற்கான பகுதி-II திட்டத்தின் கீழ், மொத்தம் ரூ.102.07 இலட்சம் செலவில் பின்வரும் திட்டங்களைச் செயல்படுத்திட ஒப்புதல் அளிக்கப்பட்டுள்ளது:-

(அ) ரூ.29.37 இலட்சம் செலவில் இரண்டு தண்ணீர் லாரிகள் வாங்குதல்;

(ஆ) ரூ.23.50 இலட்சம் செலவில் ஐந்து நோயாளர் ஊர்திகள் வாங்குதல்;

(இ) ரூ.19.60 இலட்சம் செலவில் ஒரு சீருந்து, மூன்று ஈப்புகள் மற்றும் மூன்று விசை மிதி வண்டிகள் வாங்குதல்;

(ஈ) ரூ.18.40 இலட்சம் செலவில் ஒரு சிறிய நுரை தகர்வு ஊர்தி வாங்குதல்;

(உ) ரூ.11.20 இலட்சம் செலவில், மூச்சுக் கருவிகள் நிரப்பம் செய்வதற்காக வாயு நிரப்பும் கருவிகள் இரண்டு வாங்குதல்;

முடிவுரை

26. தமிழ்நாடு தீயணைப்பு மற்றும் மீட்புப் பணிகள் துறை அடைந்துள்ள அளவிடமுடியாத ஆற்றல்கள் மற்றும் சாதனைகளால் நாட்டிலேயே மிகப் பெரிய மற்றும் மிகச் சிறந்த துறைகளில் ஒன்று என்ற நன்மதிப்பினைப் பெற்றுள்ளது. தமிழக மக்களின் உயிர் மற்றும் உடைமைகளை, தீ, இயற்கைச் சீற்றங்கள் மற்றும் பேரழிவுகளிலிருந்து காப்பதற்கு தமிழ்நாடு தீயணைப்பு மற்றும் மீட்புப் பணிகள் துறை தொழில்நுட்பப் பயிற்சி பெற்ற மற்றும் தகுதியான பணியாளர்களைக் கொண்டுள்ளது. இத்துறை ஏற்கனவே கொண்டுள்ள திறனைத் தொடர்ந்து நிலை நிறுத்துவதுடன் மட்டுமல்லாமல், துறையில் உள்ள பணியாளர்களின் அறிவுத்திறன் மற்றும் செயல் திறனையும் மேலும் வலுப்படுத்தி துறையின் செயல்பாட்டினை நவீனப்படுத்த இந்த அரசு அனைத்து முயற்சிகளையும் மேற்கொள்ளும்.

மு.கருணாநிதி
முதலமைச்சர்

